

Obedáya

Ojejoje a-nu ndu Édọmu aphu

¹ Ọwaa bu àphù, Obedáya phuru.

Ọwaa iphe

Ọkaribe-Kakọta-Nu

ekfu l'okfu ẹhu ndu Édọmu:

Ayi nọwaru ozi, Ojejoje ziru.

E ziru nwozi t'o jee iphe bu

mbakeshi je ezia ẹphe t'ẹphe

zalihu jeru ndu Édọmu ọgu.

² Unu lekwa; ya e-me unube

ndu Édọmu t'ẹnya unu laa

l'iphe bu mbakeshi;

ọphu ọ dudu iphe ndiphe

a-gube unu.

³ Ọ kwa ekuku ono,

enyi ngu obu kitikiti ono;

bẹ dufuru ngu nu;

mbu unube ndu,

bu l'ime ọgba oke mkpuma;

bya akwaa ufu unu l'ephekerephe;

mbu unube ndu ono,

anọduje l'asashi; su:

“?Bu onye a-du ike lo-tsuta unu l'ali?

⁴ Unu phegee oreke-imeli l'ọ bu ugo;

mbu m'o -ruhuru;

unu je akpaa ẹkfuna l'ẹke mkpo-kpodo no;

bẹ ya e-shikwa l'ẹke ono

lo-tsuta unu.”

Ono iphe Ojejoje ekfu ndono.

⁵ Ọ -bùru lẹ ndu iphura;
 ọ dudu bùru ndu
 abali-d'egvu
 byaru nk'unu l'enyashi;
 ọ kwa ukpuruku b'ọ bu.
 Ọlobu; ?tọ budu iphe ẹphe chọru;
 bẹ ẹphe ezitaje kpọu?
 Teke bu l'ọo ndu awọ
 akpuru vayinu byaru
 lẹ mgbo vayinu ngu;
 ?ephe ta awọjedu wọ-phodo tọ?

⁶ Ọ bu; unu lewaru ẹge a jiko
 iphe Íso tọtua kpachaa;
 mbu tuko ẹku,
 o domiru edomi gwoo tọtua.

⁷ Mbu lẹ ndu ono, unu
 l'ẹphe gbaru ndzu ono
 l'ẹphe ha a-chi unu;
 chi-rua unu l'oke-ali unu.
 Ndu, unu l'ẹphe du lẹ mma
 e-duphu unu ọzo;
 bya akapyabe unu ẹka.

⁸ Ọwaa iphe Ojejoje ekfu ndo:
 O -rua mboku ono;
 bẹ ya e-mekwa tẹ ndu
 maru iphe l'ali Édomu bùru kpurupyata;
 mee ndu iphe edoje ẹnya
 l'ali ugvu Íso t'ẹphe chihu.
⁹ Ndu bu ike-ka-l'ogu lẹ
 Témanu; bẹ meji a-tofushi;
 a tuko iphe bu ndu ali ugvu

Íso gbua pyaapyaa.

10 Ee-gude kẹ iwe iwe ono,
 unu meru unwunne unu;
 mbụ ndibe Jékọpu ono
 meru iphe-iphere kpua unu;
 mee tẹ ọkpụ unu kpọhu
 gbururu jeye lẹ tutu yoyo;

11 kẹle mbọku ono b'ị kfụcharu;
 chiru ẹnya ye;
 ndu ọhodo abya egwoo
 iphe ndibe Jékọpu;
 ndu shi eshishi awụbata
 l'ọnu-ọguzo ẹphe;
 bya atụa ẹnwa;
 kee Jerúsalemu.

Unubedua adụ l'ọbu ndu ọhodo ono.

12 Unu t'a ga chikwaru ẹnya
 yeru unwunne unu mbọku ono,
 iphe-ẹhuka dakfuru ẹphe ono;
 ọphu unu t'a ge etekwa ẹswa
 mbọku ono, ọkpụ-akpọhu
 dakfutaru ndu Júda ono;
 m'ọ hagabẹ onwunu mbọku ono,
 iphe-ẹhuka dakfutaru ẹphe ono.

13 Unu t'a aga abahụkwa
 l'obu-edukfu
 ndibe mu mbọku ono,
 ụmuruku mụru ẹphe ono;
 ọphu unu t'a ga achikwaru ẹnya yeru ẹphe
 mbọku ono, ọdachi dakfuru ẹphe ono;
 ọphu t'a ga anakọkwa ẹphe
 iphe ẹphe mbọku ono,
 iphe-ẹhuka byakfutaru ẹphe ono.

14 Unu t'a ga evudokwa lẹ
 mkpọkahu-uzo;
 l'egbushi ndibe ẹphe,
 agba ọso ọgu;
 ọphu unu t'a ga akpukwa
 nwa ndu ọphu wafuru nọ
 kpẹe ndu ọhogu ẹphe
 mbọku ono, ọmuruku mọru ẹphe ono.

Ikpe, Ojejoje e-kpe iphe bu mbakeshi

15 Eswe mbọku kẹ Ojejoje
 duakwaru iphe bu mbakeshi ntse.
 Ọ kwa ẹge unu meru;
 be ee-mekwaphu unu.
 Iphe unu meru
 a-tu-kokwaru unu l'ishi.

16 Ọ kwa ẹge ono, unu nọ
 l'ugvu mu, du nsọ;
 ngua iphe-ẹhuka ono;
 bu ẹge iphe bu mbakeshi
 a-nọduwaru angu iya tugburu.
 Ẹphe a-ngu iya nta; ngua ya imo;
 yo dulee l'ẹphe ta nọbua anono lẹ phuu.

Aa-dzofuta ndu Ízurelu

17 Obenu lẹ ndu wafuru nọ lẹ
 Ugvu Záyonu;
 be aa-dzofuta.
 Ẹke ono a-du nsọ;
 ndu ọnu-ulo Jékọpu abya
 enweru okè-iphe ruberu ẹphe.

18 Ọnu-ulo Jékọpu a-buru oku;
 ọnu-ulo Jósefu aburu ire-oku.
 Ọnu-ulo Íso aburu ẹswa ereshi;

ẹphe amuru ọku ye iya;
yọ dzupyashia ya.

Ẹ to nwedu m'ọo onye lanu,
a-wafu nu le ndu onu-ulo Iso.

Ono iphe Ojejoje kfuru ndono.

¹⁹ Ọ bu ndu shi l'uzo ọhuda
a-bya ebuchishia alị ugvu Iso.
Ndu ophu shi l'alị ọkpa-ugvu,
nọ l'uzo ẹnyanwu-ariba
abya ebuchisia alị ndu Fílisutiya.
Ephe abya ebuchikota alị
Ífuremu yẹ l'alị Samériya.
Ndu Bénjaminu ebuchishia Gíledu.

²⁰ Ndu Ízurelu, a kpuru l'ọgu;
ẹphe anọdu Kénanu
a-na alị ono jee akpaa le Zárefatu.
Ndu ophu a kpuru l'ọgu le
Jerúsalemu, bu ndu ophu
nọ le Sefaradu a-nakọta mkpukpu,
nọ l'echi-egu ọhuda.

²¹ Ndu ndzofuta e-nyihu
Ugvu Záyonu; buru ishi;
chilahaa ndu, bu l'alị ugvu Iso.
Teke ono; alị-eze ono aburu ke Ojejoje.

Bayiburu Ikwo
Ikwo: Bayiburu Ikwo Bible

copyright © 2014 Wycliffe Bible Translators, Inc.

Language: (Ikwo)

Contributor: Wycliffe Bible Translators, Inc.

All rights reserved.

2020-11-18

PDF generated using Haiola and XeLaTeX on 21 Feb 2024 from source
files dated 29 Jan 2022

3867ef4e-3384-5ab4-a937-63476bb8a7bb